

.. Lord Dattatreya's Secret of Yoga ..

॥ दत्तात्रेय विरचिअत योगरहस्य ॥

योगाध्यायः

ज्ञानपूर्वो वियोगो योः ज्ञानेन सह योगिनः ।  
सा मुक्तिर्ब्रह्मणा च ऐक्यमनैक्यं प्राकृतैर्गुणैः ॥ १.१ ॥  
मुक्तिर्योगात्तथा योगः सम्यग्ज्ञानान्महीपते ।  
ज्ञानं दुःखोद्भवं दुःखं ममतासक्तचेतसाम् ॥ १.२ ॥  
तस्मात्सङ्गं प्रयत्नेन मुमुक्षुः सन्त्यजेन्नरः ।  
सङ्गाभावे ममेत्यस्याः ख्यातेर्हाविः प्रजायते ॥ १.३ ॥  
निर्ममत्वं सुखायैव वैराग्याद्दोषदर्शनम् ।  
ज्ञानादेव च वैराग्यं ज्ञानं वैराग्यपूर्वकम् ॥ १.४ ॥  
तद्गृहं यत्र वसतिस्तद्भोज्यं येन जीवति ।  
यन्मुक्तये तदेवोक्तं ज्ञानमज्ञानमन्यथा ॥ १.५ ॥  
उपभोगेन पुण्यानामपुण्यानाञ्च पार्थिव ।  
कर्तव्यानाञ्च नित्यानामकामकरणात्तथा ॥ १.६ ॥  
असञ्चयादपूर्वस्य क्षयात्पूर्वाज्जितस्य च ।  
कर्मणो बन्धमाप्नोति शरीरं न पुनः पुनः ॥ १.७ ॥  
एतत्ते कथितं राजन्योगं चेमं निबोध मे ।  
यं प्राप्य ब्रह्मणो योगी शाश्वतान्नान्यतां व्रजेत् ॥ १.८ ॥  
प्रागेवात्मात्मना जेयो योगिनां स हि दुर्जयः ।  
कुर्वीत तज्जये यत्नं तस्योपायं शृणुस्व मे ॥ १.९ ॥  
प्राणायामैर्दहेद्दोषान्धारणाभिः च कित्त्वषम् ।  
प्रत्याहारेण विषयान्ध्यानेनानीश्वराङ्गुणान् ॥ १.१० ॥  
यथा पर्वतधातूनां दोषाः दह्यन्ति धाम्यताम् ।  
तथेन्द्रियकृता दोषाः दह्यन्ते प्राणनिग्रहात् ॥ १.११ ॥  
प्रथमं साधनं कुर्यात्प्राणायामस्य योगवित् ।  
प्राणापाननिरोधस्तु प्राणायाम उदाहृतः ॥ १.१२ ॥  
लघुमध्येत्तरीयाख्यः प्राणायामस्त्रिधोदितः ।  
तस्य प्रमाणं वक्ष्यामि तदलर्कं शृणुष्व मे ॥ १.१३ ॥  
लघुः द्वादशमात्रस्तु द्विगुणः स तु मध्यमः ।  
त्रिगुणाभिस्तु मात्राभिः उत्तमः परिकीर्तितः ॥ १.१४ ॥  
निमेषोन्मेषणो मात्राकालो लघ्वक्षरस्तथा ।  
प्राणायामस्य संख्यार्थं स्मृतो द्वादशमात्रिकः ॥ १.१५ ॥  
प्रथमेन जयेत्स्वेदमध्यमेन च वेपथुम् ।

विषादं हि तृतीयेन जयेद्दोषाननुक्रमात् ॥ १.१६ ॥  
 मृदुत्वं सेव्यमानस्तु सिंहशार्दूलकुञ्जराः ।  
 यथा यान्ति तथा प्राणो वश्यो भवति योगिनः ॥ १.१७ ॥  
 वश्यं नत्तं यथेच्छातो नागं नयति हस्तिपः ।  
 तथैव योगी स्वच्छन्दः प्राणं नयति साधितम् ॥ १.१८ ॥  
 यथा हि साधितः सिंहो मृगान् हस्ति न मानवान् ।  
 तद्वन्निषिद्धपवनः किल्बिषं न नृणाः तनुम् ॥ १.१९ ॥  
 तस्माद्युक्तः सदा योगी प्राणायामपरो भवेत् ।  
 श्रूयतां मुक्तिफलद तस्यावस्थाचतुष्टयम् ॥ १.२० ॥  
 धवस्तिः प्राप्तिः तथा संवित्प्रसादश्च महीपते ।  
 स्वरूपं शृणु चैतेषां कथ्यमानमनुक्रमात् ॥ १.२१ ॥  
 कर्मणामिष्टदुष्टानां जायते फलसंक्षयः ।  
 चेतसो अपकषायत्व यत्र सा धवस्तिरच्यते ॥ १.२२ ॥  
 ऐहिकामुष्मिकान् कामान् लोभमोहात्मकान् स्वयम् ।  
 निरुध्यास्ते यदा योगी प्राप्तिः सा सार्वकालिकी ॥ १.२३ ॥  
 अतीतानागतानर्थान्विप्रकृष्टतिरोहितान् ।  
 विजानातीन्दुसूर्यक्षग्रहाणां ज्ञानसंपदा ॥ १.२४ ॥  
 तुल्यप्रभावस्तु सदा योगी प्राप्नोति संपदम् ।  
 तदा संविदिति ख्याता प्राणायामस्य संस्थितिः ॥ १.२५ ॥  
 यान्ति प्रसादं येनास्य मनः पञ्च च बायवः ।  
 इन्द्रियानीन्द्रियार्थाश्च स प्रसाद् इति स्मृतः ॥ १.२६ ॥  
 शृणुस्व च महीपाल प्राणायामस्य लक्षणम् ।  
 युञ्जतश्च सदा योगं याद्ग्विहितमासनम् ॥ १.२७ ॥  
 पद्मद्वासनं चापि तथा स्वस्तिकमासनम् ।  
 आस्थाय योगं युञ्जीत कृत्वा च प्रणवं हृदि ॥ १.२८ ॥  
 समः समासनो भूत्वा संहृत्य चरणावूभौ ।  
 संवृतास्यः तथैवोरु सम्यग्विष्टभ्य चाग्रतः ॥ १.२९ ॥  
 पाष्णिभ्यां लिङ्गवृषणावस्पृशन्प्रयतः स्थितः ।  
 किञ्चिदुनमितशिरा दन्तैः दन्तान्न संस्पृशेत् ॥ १.३० ॥  
 संपश्यन्नासिकाग्रं स्वं दिशश्चानवलोकयन् ।  
 रजसा तमसौ वृत्तिं सत्त्वेन रजसस्तथा ।  
 स आद्य निर्मले तत्त्वे स्थितो युञ्जीत योगवित् ॥ १.३१ ॥  
 इन्द्रियाणीन्द्रियार्थेभ्यः प्राणादीन्मन एव च ।  
 निगृह्य समवायेन प्रत्याहारमुपक्रमेत् ॥ १.३२ ॥  
 यस्तु प्रत्याहरेत्कामान्सर्वाङ्गानीव कच्छपः ।  
 सदात्मरतिरेकस्थः पश्यत्यात्मानमात्मनि ॥ १.३३ ॥

स बाह्याभ्यन्तरं शौचं निपाद्याकण्ठनाभितः ।  
पूरयित्वा बुधो देहं प्रत्याहारमुपक्रमेत् ॥ १.३४ ॥  
तथा वै योगयुक्तस्य योगिनो नियतात्मनः ।  
सर्वे दोषाः प्रणश्यन्ति स्वस्थश्चैवोपजायते ॥ १.३५ ॥  
वीक्षते च परं ब्रह्म प्राकृतांश्च गुणान्पृथक् ।  
व्योमादिपरमाणुञ्च तथात्मानमकल्मषम् ॥ १.३६ ॥  
इत्थं योगी यताहारः प्राणायामपरायणः ।  
जितां जितां शनैर्भूमिमारोहेत यथा गृहम् ॥ १.३७ ॥  
दोषान्व्याधीस्तथा मोहमाक्रान्ता भूरनिर्जिता ।  
विवर्धयति नारोहेत्तस्माद्भूमिमनिर्जिताम् ॥ १.३८ ॥  
प्राणानामुपसंरोधात्प्राणायाम इति स्मृतः ।  
धारणेत्युच्यते चेयं धार्यते यन्मनो यया ॥ १.३९ ॥  
शब्दादिभ्यः प्रवृत्तानि यदक्षाणि यतात्मभिः ।  
प्रत्याह्रियन्ते योगेन प्रत्याहारस्ततः स्मृतः ॥ १.४० ॥  
उपायश्चात्र कथितो योगिभिः परमर्षिभिः ।  
येन व्याध्यादयो दोषा न जायन्ते हि योगिनः ॥ १.४१ ॥  
यथा तोयार्थिनस्तोयं यन्त्रनालादिभिः शनैः ।  
आपिबेयूस्तथा वायुं पिबेद्योगी जितश्रमः ॥ १.४२ ॥  
प्राणनाभ्यां हृदये चात्र तृतीये च तथोरसि ।  
कण्ठे मुखे नासिकाग्रे नेत्रभ्रुमध्यमूर्द्धसु ॥ १.४३ ॥  
किञ्च तस्मात्परस्मिंश्च धारणा परमा स्मृता ।  
दशैता धारणाः प्राप्य प्राप्नोत्यक्षरसाम्यताम् ॥ १.४४ ॥  
तस्य नो जायते मृत्युर्न जरान च वै क्लमः ।  
न श्रान्तिरवसादोत्थ तुरीये सततं स्थितिः ॥ १.४५ ॥  
इयं वै योगभूमिः स्यात् सप्तैव परिकीर्तितः ।  
यत्र स्थिते ब्रह्मस्थितिं लभते नात्र संशयः ॥ १.४६ ॥  
नाध्मातः क्षूधितः श्रान्तो न च व्याकुलचेतनः ।  
युञ्जीत योगं राजेन्द्र! योगी सिद्ध्यर्थमादृतः ॥ १.४७ ॥  
नातिशीते न चोण्णे वै न द्वन्द्वेनानिलात्मके ।  
कालेस्वेतेषु युञ्जीत न योगं ध्यानतत्परः ॥ १.४८ ॥  
सशब्दाग्निजलाभ्यासे जीर्णगोष्ठे चतुष्पथे ।  
शुष्कपर्णचये नद्यां श्मशाने ससरीसृपे ॥ १.४९ ॥  
सभये कूपतीरे वा चैत्यवल्मीकसंचये ।  
देषेष्वेतेषु तत्त्वज्ञो योगाव्यासं विवर्जयेत् ॥ १.५० ॥  
सत्त्वस्यानुपपत्तौ च देशकालं विवर्जयेत् ।  
नासतो दर्शनं योगे तस्मात्तत्परिवर्जयेत् ॥ १.५१ ॥

दृळ्हता चित्तशुद्धिञ्च जयते नात्र संशयः ।  
 स्थानकालप्रभावेण निश्चयं विद्धि भूमिप ।  
 तन्मयस्य कुतश्चिन्ता देशकालमयी तथा ॥ १.५२ ॥  
 देशानिताननादृत्य मूळहत्वाद्यो युनक्ति वै ।  
 विघ्नाय तस्य वै दोषा जायन्ते तन्निबोध मे ॥ १.५३ ॥  
 भाधिर्यं जळता लोपः स्मृतेर्मूकत्वमान्धता ।  
 ज्वरञ्च जायते सद्यस्तत्तदज्ञानयोगिनः ॥ १.५४ ॥  
 प्रमादाद्योगिनो दोषा यद्येते स्युश्चिकित्सितम् ।  
 तेषां नाशाय कर्त्तव्यं योगिनां तन्निबोध मे ॥ १.५५ ॥  
 स्निग्धां यवागूमत्युष्णां भुक्त्वा तत्रैव धारयेत् ।  
 वातगुल्मप्रशान्त्यर्थमुदावर्त्ते तथोदरे ॥ १.५६ ॥  
 यबागूं वापि पवनं वायुग्रन्थिं प्रतिक्षिपेत् ।  
 तद्वत् कल्पे महाशैलं स्थिरं मनस् धारयेत् ॥ १.५७ ॥  
 विघाते वचनो वाचं वाधिर्यं श्रवणेन्द्रियम् ।  
 यथैवाग्रफलं ध्यायेत्तृष्णात्तो रसनेन्द्रिये ॥ १.५८ ॥  
 यस्मिन् यस्मिन् रुजा देहे तस्मिंस्तदुपकारिणीम् ।  
 धारयेद्धारणामुष्णे शीतां शीते च दाहिनीम् ॥ १.५९ ॥  
 कीलं शिरसि संस्थाप्य काष्णं काष्ठेन ताडयेत् ।  
 लुप्तस्मृतेः स्मृतिः सद्यो योगिनस्तेन जायते ॥ १.६० ॥  
 द्यावापृथिव्यौ वाय्वग्नी व्यापिनावपि धारयेत् ।  
 अमानुषात्सस्त्वजाद्वा वाधास्त्वेताश्चिकित्सिताः ॥ १.६१ ॥  
 अमानुयं सत्त्वमन्तर्योगिनं प्रविशेद्यदि ।  
 वाय्वग्निधारणेनैनं देहसंस्थं विनिर्द्देहेत् ॥ १.६२ ॥  
 एवं सर्वात्मना रक्षा कार्या योगविदा नृप! ।  
 धर्मार्थकाममोक्षाणां शरीरं साधनं यतः ॥ १.६३ ॥  
 प्रवृत्तिलक्षणाख्यानादेयागिनो विस्मयात् तथा ।  
 विज्ञानं विलयं याति तस्माद्गोप्याः प्रवृत्तयः ॥ १.६४ ॥  
 अलोत्थमारोग्यमनिष्टुरत्वं गन्धः शुभो मूत्रपुरीषमल्पम् ।  
 कान्तिः प्रसादः स्वासौम्यता च योगप्रवृत्तेः प्रथमं हि चिहुम् ॥ १.६५ ॥  
 अनुरागी जनो याति परोक्षे गुणकीर्त्तनम् ।  
 न बिभ्यति च सत्त्वानि सिद्धेर्लक्षणमुत्तमम् ॥ १.६६ ॥  
 शीतोष्णादिभिरत्युग्रैर्यस्य वाधा न विद्यते ।  
 न भीतिमेति चान्यभ्यस्तस्य सिद्धिरुपस्थिता ॥ १.६७ ॥

इति योगाध्यायः ॥

योगसिद्धिः

उपसर्गाः प्रवर्त्तन्ते दृष्टे ह्यात्मनि योगिनः ।

ये तांस्ते संप्रवक्ष्यामि समासेन निबोध मे ॥ २.१ ॥  
 काम्याः क्रियास्तथा कामान् मानुषानभिवाञ्जति ।  
 स्त्रियो दानफलं विद्यां मायां कुप्यं धनं दिवम् ॥ २.२ ॥  
 देवत्वममरेशत्वं रसायनचयः क्रियाः ।  
 मरुत्प्रपतनं यज्जं जलाग्न्यावेशनं तथा ।  
 श्राद्धानां सर्वदानानां फलानि नियमांस्तथा ॥ २.३ ॥  
 तथोपवासात्पूर्ताच्च देवताभ्यर्चनादपि ।  
 तेभ्यश्चेभ्यश्च कर्मभ्य उपसृष्टोऽभिवाञ्चति ॥ २.४ ॥  
 चित्तमिथं वर्तमानं यत्नादेयागी निवर्तयेत् ।  
 ब्रह्मसङ्गि मनः कुर्वन्नुपसर्गात्प्रमुच्यते ॥ २.५ ॥  
 उपसर्गैर्जितैरेभिरूपसर्गास्तुतः पुनः ।  
 योगिनः सम्प्रवर्तन्ते सात्त्वराजसतामसाः ॥ २.६ ॥  
 प्रातिभः श्रावणो दैवो भ्रमावर्त्तौ तथापरौ ।  
 पञ्चैते योगिनां योगविघ्नाय कटुकोदया ॥ २.७ ॥  
 वेदार्थाः काव्यशास्त्रार्था विद्याशिल्पान्यशेषतः ।  
 प्रतिभान्ति यदस्त्येति प्रातिभः स तु योगिनः ॥ २.८ ॥  
 शब्दार्थानखिलान् वेत्ति शब्दं गृह्णति चैव यत् ।  
 योजनानां सहस्रेभ्यः श्रावणः सोऽभिधीयते ॥ २.९ ॥  
 समन्ताद्वीक्षते चाष्टौ स यदा देवतोपमः ।  
 उपसर्गं तमप्यान्थदैवमुन्मत्तवद्बुधाः ॥ २.१० ॥  
 भ्राम्यते यन्निरालम्बं सनो दोषेण योगिनः ।  
 समस्ताचारविभ्रंशाद्भ्रमः स परिकीर्त्तितः ॥ २.११ ॥  
 आवर्त्त इव तोयस्य ज्ञानावत्तो यदाकुलः ।  
 नाशयेच्चित्तमावर्त्त उपसर्गः स उच्यते ॥ २.१२ ॥  
 एतैर्नाशितयोगास्तु सकला देवयोनयः ।  
 उपसर्गैर्महाघोरैरावर्त्तन्ते पुनः पुनः ॥ २.१३ ॥  
 प्रावृत्य कन्वलं शुल्कं योगी तस्मान्मनोमयं ।  
 चिन्तयेत्परमं ब्रह्म कृत्वा तत्प्रवणं मनः ॥ २.१४ ॥  
 योगयुक्तः सदा योगी लघ्वाहारो जितेन्द्रियः ।  
 सूक्ष्मास्तु धारणाः सप्त भूराद्या मूर्द्धनं धारयेत् ॥ २.१५ ॥  
 धरित्रीं धारयेद्योगी तत्सौख्यं प्रतिपद्यते ।  
 आत्मानं मन्यते चोर्व्वं तद्वन्धञ्च जहाति सः ॥ २.१६ ॥  
 तथैवाप्सुरसं सूक्ष्मं तद्वद्रूपञ्च तेजसि ।  
 स्पर्शं वायौ तथा तद्वद्विभ्रतस्तस्य धारणाम् ।  
 व्योमनः सूक्ष्मां प्रवृत्तिञ्च शब्दं तद्वज्जहाति सः ॥ २.१७ ॥  
 मनसा सर्वभूतानां मनस्याविशते यदा ।

मानसीं धारणां विभ्रन्मनः सूक्ष्मञ्च जायते ॥ २.१८ ॥  
 तद्बुद्धिमशेषाणां सत्त्वानामेत्य योगवित् ।  
 परित्यजति सम्प्राप्य बुद्धिसौक्ष्म्यमनुतमम् ॥ २.१९ ॥  
 परित्यजति सूक्ष्माणि सप्त त्वेतानि योगवित् ।  
 सम्यग्विज्ञाय योऽलर्क! तस्यावृत्तिर्न विद्यते ॥ २.२० ॥  
 एतासां धारणानन्तु सप्तानां सौक्ष्म्यमात्मवान् ।  
 दृष्ट्वा ततः सिद्धिं त्यक्त्वा त्यक्त्वा परं ब्रजेत् ॥ २.२१ ॥  
 यस्मिन् यस्मिञ्च कुरुते भुते रागं महीपते! ।  
 तस्मिंस्तस्मिन् समासक्तिं सम्प्राप्य स विनश्यति ॥ २.२२ ॥  
 तस्माद्विदित्वा सूक्ष्माणि संसक्तानि परस्परम् ।  
 परित्यजति यो देही स परं प्राप्नुयात्पदम् ॥ २.२३ ॥  
 एतान्येव तु सन्धाय सप्त सूक्ष्माणि पार्थिव ।  
 भूतादीनां विरागोऽत्र सद्भावज्ञस्य मुक्तये ॥ २.२४ ॥  
 गद्वादिषु समासक्तिं सम्प्राप्य स विनश्यति ।  
 पुनरावर्त्तते भूप! स ब्रह्मापरमानुषम् ॥ २.२५ ॥  
 सप्तैता धारणा योगी समतीत्य यदिच्छति ।  
 तस्मिंस्तस्मिंल्लयं सूक्ष्मे भूते याति नरेश्वर! ॥ २.२६ ॥  
 देवानामसुराणां वा गन्धर्वोरिगरक्षसाम् ।  
 देहेषु लयमायाति सङ्गं नाप्नोति च क्वचित् ॥ २.२७ ॥  
 अणिमा लघिमा चैव महिमा प्राप्तिरेव च ।  
 प्राकाम्यञ्च तथेशित्वं वशित्वञ्च तथापरम् ॥ २.२८ ॥  
 यत्र कामावसायित्वं गुणानेतांस्तथैश्वरान् ।  
 प्राप्नोत्यष्टौ नरव्याघ्र! परं निर्वाणसूचकान् ॥ २.२९ ॥  
 सूक्ष्मात् सूक्ष्मतमोऽणीयान् शीघ्रत्वं लघिमा गुणः ।  
 महिमाऽशेषपूज्यत्वात् प्राप्तिर्नाप्राप्यमस्य यतः ॥ २.३० ॥  
 प्राकाम्यस्य च व्यापित्वादीशित्वञ्चेश्वरो यतः ।  
 वशित्वाद्द्विशिमा नाम योगिनः सप्तमो गुणः ॥ २.३१ ॥  
 यत्रेच्चास्थानमप्युक्तं यत्र कामावसायिता ।  
 त्रैश्वर्यकारणैरेभिर्योगिनः प्रोक्तमष्टधा ॥ २.३२ ॥  
 मुक्तिसंसूचकं भूप! परं निर्वाणमात्मनः ।  
 ततो न जायते नैव वर्द्धते न विनश्यति ॥ २.३३ ॥  
 नापि क्षयमवाप्नोति परिणामं न गच्छति ।  
 छेदं क्लेदं तथा दाहं शोषं भुयादितो न च ॥ २.३४ ॥  
 भुतवर्गादवाप्नोति शब्दाद्यैर्ह्रियते न च ।  
 न चास्य सन्ति शब्दाद्यास्तद्भोक्ता तैर्न युज्यते ॥ २.३५ ॥  
 यथा हि कनकं खन्तमपद्रव्यवदग्निना ।

दग्धदोषं द्वितीयेन खन्तेनैक्यं ब्रजेन्नृप! ॥ २.३६ ॥  
 न विशेषमवाप्नोति तद्वद्योगाग्निना यतिः ।  
 निर्द्दग्धदोषस्तेनैक्यं प्रयाति ब्रह्मणा सह ॥ २.३७ ॥  
 यथाग्निरग्नौ संक्षिप्तः समानत्वमनुब्रजेत् ।  
 तदाख्यस्तन्मयो भूतो न गृह्येत विशेषतः ॥ २.३८ ॥  
 परेण ब्रह्मणा तद्वत् प्राप्यैक्यं दग्धकिल्बिषः ।  
 योगी याति पृथग्भावं न कदाचिन्महीपते! ॥ २.३९ ॥  
 यथा जलं जलेनैक्यं निक्षिप्तमुपगच्छति ।  
 तथात्मा साम्यमध्येति योगिनः परमात्मनि ॥ २.४० ॥

इति योगसिद्धिः ॥

योगिचर्या

अलर्क उवाच ।  
 भगवन्! योगिनश्चर्यं श्रोतुमिच्छामि तत्त्वतः ।  
 ब्रह्मवर्त्मन्यनुसरन् यथा योगी न सीदति ॥ ३.१ ॥  
 दत्तात्रेय उवाच ।  
 मानापमानौ यावेतौ प्राप्त्युद्वेगकरौ नृणाम् ।  
 तावेव विपरीतार्थौ योगिनः सिद्धिकारकौ ॥ ३.२ ॥  
 मानापमानौ यावेतौ तावेवान्धर्विषामृते ।  
 अपमानोऽमृतं तत्र मानस्तु विषमं विषम् ॥ ३.३ ॥  
 चक्षुःपूतं न्यसेत् पादं वस्त्रपूतं जलं पिबेत् ।  
 सत्यपूतां वदेद्वाणीं बुद्धिपूतञ्च चिन्तयेत् ॥ ३.४ ॥  
 आतित्यश्राद्धयज्ञेषु देवयात्रोत्सवेषु च ।  
 म्हाजनञ्च सिद्ध्यर्थं न गच्छेद्योगवित् क्वचित् ॥ ३.५ ॥  
 व्यस्ते विधूमे व्यङ्गारे सर्वस्मिन् भुक्त्रवर्जने ।  
 अदेत योगविद्भैक्ष्यं न तु त्रिष्वेव नित्यशः ॥ ३.६ ॥  
 यथैवमवमन्यन्ते जनाः परिभवस्ति च ।  
 तथा युक्तश्चरेद्योगी सतां वर्त्म न दूषयन् ॥ ३.७ ॥  
 भैक्ष्यं चरेद्गृहस्थेषु यायावरगृहेषु च ।  
 श्रेष्ठा तु प्रथमा चेति वृत्तिरस्योपदृश्यते ॥ ३.८ ॥  
 अथ नित्यं गृहस्थेषु शालीनेषु चरेद्यतिः ।  
 श्रद्धधानेषु दान्तेषु श्रोत्रियेषु महात्मसु ॥ ३.९ ॥  
 अत ऊर्ध्वं पुनश्चापि अदुष्टापतितेषु च ।  
 भैक्ष्यचर्यां विवर्णेषु जघन्या वृत्तिरिष्यते ॥ ३.१० ॥  
 भैक्ष्यं यवागूं तक्रं वा पयो यावकमेव वा ।  
 फलं मूलं प्रियङ्गुं वा कणपिण्याकशक्तवः ॥ ३.११ ॥  
 इत्येते च शुभाहारा योगिनः सिद्धिकारकाः ।

तत्प्रयुञ्ज्यान्मुनिर्भक्त्या परमेण समाधिना ॥ ३.१२ ॥  
 अपः पूर्वं सकृत् प्राश्य तुष्णीन्भूत्वा समाहितः ।  
 प्राणारेति ततस्तस्य प्रथमा ह्यान्थतिः स्मृता ॥ ३.१३ ॥  
 अपानाय द्वितीया तु समानायेति चापरा ।  
 उदानाय चतुर्थी स्यात् व्यानायेति च पञ्चमी ॥ ३.१४ ॥  
 प्राणायामैः पृथक् कृत्वा शेषं भुञ्जीत कामतः ।  
 अपः पुनः सकृत् प्राश्य आचम्य हृदयं स्पृशेत् ॥ ३.१५ ॥  
 अस्तेयं ब्रह्मचर्यञ्च त्यागोऽलोभस्तथैव च ।  
 व्रतानि पञ्च भिक्षुणामहिंसापरमाणि वै ॥ ३.१६ ॥  
 अक्रोधो गुरुशुश्रुषा शौचमाहारलाघवम् ।  
 नित्यस्वाध्याय इत्येते नियमाः पञ्च कीर्त्तिताः ॥ ३.१७ ॥  
 सारभूतमुपासीत ज्ञानं यत् कार्यसाधकम् ।  
 ज्ञानानां व धा षेयं योगविघ्नकरा हिंसा ॥ ३.१८ ॥  
 इदं ज्ञेयमिदं ज्ञेयमिति यस्तृषितश्चरेत् ।  
 अपि कल्पसहस्रेषु नैव ज्ञेयमवाप्नुयात् ॥ ३.१९ ॥  
 त्यक्तसङ्गो जितक्रोधो लघ्वाहारो जितेन्द्रियः ।  
 विधाय बुद्ध्या द्वाराणि मनो ध्याने निवेशयेत् ॥ ३.२० ॥  
 शून्येष्वेवावकाशेषु गुहासु च वनेषु च ।  
 नित्ययुक्तः सदा योगी ध्यानं सम्यगुपक्रमेत् ॥ ३.२१ ॥  
 वाग्दन्तः कर्मदन्तश्च मनोदन्तश्च ते त्रयः ।  
 यस्मैते नियता दन्ताः स त्रिदन्ती महायतिः ॥ ३.२२ ॥  
 सर्वमात्ममयं यस्य सदसज्जगदीदृशम् ।  
 गुणागुणमयं तस्य कः प्रियः को नृपाप्रियः ॥ ३.२३ ॥  
 विशुद्धबुद्धिः समलोष्ट्रकाञ्चनः समस्तभूतेषु च तत्समाहितः ।  
 स्थानं परं शाश्वतमव्यञ्च परं हि गत्वा न पुनः प्रजायते ॥ ३.२४ ॥  
 वेदाः श्रेष्ठाः सर्वयज्ञक्रियाश्च यज्ञाज्जप्यं ज्ञानमार्गश्च जप्यात् ।  
 ज्ञानाद्ध्यानं सङ्गरागव्यपेतं तस्मिन्प्राप्ते शाश्वतस्योपलब्धिः ॥ ३.२५ ॥  
 समाहितो ब्रह्मपरोऽप्रमादी शुचिस्तथैकान्तरतिर्यतेन्द्रियः ।  
 समाप्नुयाद्योगमिमं महात्मा विमुक्तिमाप्नोति ततः स्वयोगतः ॥ ३.२६ ॥  
 इति योगिचर्या

Encoded by Vlad Sovarel vlad@asea.ro

Please send corrections to [sanskrit@cheerful.com](mailto:sanskrit@cheerful.com)  
 Last updated June 26, 2009  
<http://sanskritdocuments.org>